

# अध्याय 09

प्रस्तुत अध्याय रचना के आधार पर वाक्य के भेद तथा वाक्य परिवर्तन या रचानांतरण पर आधारित है।

## वाक्य रचानांतरण (सरल वाक्य/संयुक्त वाक्य/मिश्र वाक्य)

### वाक्य का अर्थ

हम अपने मन के भावों को व्यक्त करने के लिए शब्दों का सहारा लेते हैं। शब्दों का एक व्यवस्थित तथा निश्चित अर्थ का बोध कराने वाला समूह ही वाक्य कहलाता है। अतः शब्दों का व्यवस्थित क्रम एवं सार्थक समूह वाक्य कहलाता है।

**उदाहरण** (i) प्रधानमंत्री ने स्वच्छ भारत अभियान चलाया।

(ii) हमें अपने आस-पास सदैव स्वच्छ रखना चाहिए।

**वाक्य रचना** वाक्य में अनेक तत्त्व होते हैं पर वाक्य में कर्ता और क्रिया का होना अनिवार्य है। इनके बिना वाक्य रचना कठिन है।

### वाक्य के अंग

वाक्य के दो अंग होते हैं

(i) **उद्देश्य** वाक्य में जिसके सम्बन्ध में बात की जाए, उसे उद्देश्य कहते हैं।

**उदाहरण** (i) **सूरज** पूरब में निकलता है।

(ii) **चाँद** बादलों में छिप गया।

इन वाक्यों में 'सूरज' और 'चाँद' के विषय में कुछ कहा जा रहा है। अतः ये उद्देश्य हैं।

(ii) **विधेय** वाक्य में उद्देश्य के बारे में जो कुछ कहा जाता है, उसे विधेय कहते हैं।

**उदाहरण** (i) पक्षी कलरव करते हैं।

(ii) फूल खूबसूरत होते हैं।

इन वाक्यों के रेखांकित अंश विधेय हैं, क्योंकि वे अपने उद्देश्य क्रमशः 'पक्षी' और 'फूल' के बारे में कुछ कह रहे हैं।

## वाक्य के भेद

वाक्यों का विभाजन दो आधारों पर होता है—अर्थ के आधार पर तथा रचना के आधार पर।

यहाँ हम 'रचना के आधार पर' वाक्यों के विभाजन का अध्ययन करेंगे।

## रचना के आधार पर

रचना के आधार पर वाक्य तीन प्रकार के होते हैं

### 1. सरल वाक्य

जिन वाक्यों में एक उद्देश्य और एक विधेय होता है, उसे सरल वाक्य कहते हैं।

#### उदाहरण

- (i) सैनिक देश की रखवाली करते हैं।
- (ii) किसान फसल उगाते हैं।
- (iii) पक्षी अंडे देते हैं।
- (iv) डॉक्टर रोगी को दवाएँ देता है।

### 2. संयुक्त वाक्य

जिन वाक्यों में एक या दो स्वतन्त्र वाक्य या उपवाक्य समुच्चयबोधक अव्ययों से जुड़े होते हैं, उन्हें संयुक्त वाक्य कहते हैं।

#### उदाहरण

- (i) मजदूर आया और काम करने लगा।
- (ii) आसमान में बादल छाए, परन्तु वर्षा न हुई।
- (iii) वह अस्वस्थ थी इसलिए यहाँ नहीं आई।

उपर्युक्त वाक्यों में दो सरल वाक्यों या उपवाक्यों को क्रमशः 'और', 'परन्तु' एवं 'इसलिए' द्वारा जोड़ा गया है। अतः ये संयुक्त वाक्य हैं।

### 3. मिश्र वाक्य

जिन वाक्यों में एक प्रधान उपवाक्य हो तथा दूसरा उपवाक्य उस पर आश्रित हो, उसे मिश्र वाक्य कहते हैं।

#### उदाहरण

- (i) प्रधानमंत्री श्री नरेन्द्र मोदी ने कहा कि देशवासी स्वच्छ भारत अभियान को सफल बनाएँ।
- (ii) यह वही छात्र है, जिसने वृद्धा को सड़क पार कराई थी।
- (iii) जब मैंने उसे देखा तब वह मुस्कराने लगी।

उपर्युक्त वाक्यों में एक प्रधान उपवाक्य है तथा दूसरा आश्रित उपवाक्य उस पर आश्रित है। अतः ये मिश्र वाक्य हैं।

## वाक्य परिवर्तन या वाक्य रचनान्तरण

वाक्य के अर्थ में बिना कोई परिवर्तन किए उसे वाक्य के एक प्रकार से दूसरे प्रकार के वाक्य में परिवर्तन करना 'वाक्य परिवर्तन' या 'वाक्य रचनान्तरण' कहलाता है।

नीचे कुछ वाक्य रचनान्तरण के उदाहरण दिए गए हैं, उनका ध्यानपूर्वक अध्ययन कीजिए।

### 1. सरल वाक्यों का मिश्र वाक्यों में रचनान्तरण

- (i) सरल वाक्य रमेश ने स्वयं को निरपराध बताया।  
मिश्र वाक्य रमेश ने बताया कि वह निरपराध है।
- (ii) सरल वाक्य कम अंक लाने के बावजूद वह परिश्रमी है।  
मिश्र वाक्य यद्यपि वह कम अंक लाया, किन्तु वह परिश्रमी है।

- (iii) सरल वाक्य सफल होने के बाद भी उसके अन्दर अहंकार नहीं है।  
मिश्र वाक्य यद्यपि वह सफल है, फिर भी उसके अन्दर अहंकार नहीं है।

### 2. सरल वाक्यों का संयुक्त वाक्यों में रचनान्तरण

- (i) सरल वाक्य छुट्टी की घण्टी बजते ही वह चला गया।  
संयुक्त वाक्य छुट्टी की घण्टी बजी और वह चला गया।
- (ii) सरल वाक्य सुबह होते ही सभी विद्यालय जाने लगे।  
संयुक्त वाक्य सुबह हुई और सभी विद्यालय जाने लगे।
- (iii) सरल वाक्य गरीबी के कारण रमेशचन्द की शादी नहीं हुई।  
संयुक्त वाक्य रमेशचन्द गरीब था, इस कारण उसकी शादी नहीं हो सकी।

### 3. मिश्र वाक्यों का सरल वाक्यों में रचनान्तरण

- (i) मिश्र वाक्य उसने कहा कि मैं निरपराध हूँ।  
सरल वाक्य उसने स्वयं को निरपराध बताया।
- (ii) मिश्र वाक्य जो व्यक्ति व्यायाम करते हैं, उनकी आयु लम्बी होती है।  
सरल वाक्य व्यायाम करने से व्यक्ति की आयु लम्बी होती है।
- (iii) मिश्र वाक्य दूरदर्शन पर समाचार समाप्त हुआ कि बिजली कट गई।  
सरल वाक्य दूरदर्शन पर समाचार समाप्त होते ही बिजली कट गई।

## 4. मिश्र वाक्यों का संयुक्त वाक्यों में रचनान्तरण

(i) मिश्र वाक्य जब राजीव घर गया अनीता रो रही थी।

संयुक्त वाक्य राजीव घर गया तो अनीता रो रही थी।

(ii) मिश्र वाक्य यदि आराम करना चाहते हो तो थोड़ी दूर और चलो।

संयुक्त वाक्य आराम करना है इसलिए थोड़ी दूर और चलो।

(iii) मिश्र वाक्य जैसे-ही अंशुल ऑफिस पहुँचा, बॉस ने उसे डाँटना शुरू कर दिया।

संयुक्त वाक्य अंशुल ऑफिस पहुँचा और बॉस ने उसे डाँटना शुरू कर दिया।

## 5. संयुक्त वाक्यों का सरल वाक्यों में रचनान्तरण

(i) संयुक्त वाक्य दूरदर्शन पर समाचार समाप्त हुआ और बिजली कट गई।

सरल वाक्य दूरदर्शन पर समाचार समाप्त होते ही बिजली कट गई।

(ii) संयुक्त वाक्य सूर्योदय हुआ और अँधेरा मिट गया।

सरल वाक्य सूर्योदय होते ही अँधेरा मिट गया।

(iii) संयुक्त वाक्य सुग्रीव ने दुःख भरी बातें सुनाई और भगवान राम द्रवित हो उठे।

सरल वाक्य सुग्रीव की दुःख भरी बातें सुनकर भगवान राम द्रवित हो उठे।

## 6. संयुक्त वाक्यों का मिश्र वाक्यों में रचनान्तरण

(i) संयुक्त वाक्य मजदूर आया और काम करने लगा।

मिश्र वाक्य जैसे ही मजदूर आया, वह काम करने लगा।

(ii) संयुक्त वाक्य आसमान में बादल छाए, परन्तु वर्षा न हुई।

मिश्र वाक्य-यद्यपि आसमान में बादल छाए, किन्तु वर्षा न हुई।

(iii) संयुक्त वाक्य वह अस्वस्थ थी इसलिए यहाँ नहीं आई।  
मिश्र वाक्य क्योंकि वह अस्वस्थ थी, इसलिए यहाँ नहीं आई।

## अभ्यास प्रश्न

1. शब्दों का व्यवस्थित क्रम तथा सार्थक समूह कहलाता है

- (a) पद (b) वाक्य  
(c) पदबन्ध (d) शब्द

2. वाक्य में किसका होना अनिवार्य है?

- (a) कर्ता और कर्म का (b) कर्ता और क्रिया का  
(c) क्रिया और कारक का (d) कारक और वचन का

3. वाक्य के कितने अंग होते हैं?

- (a) दो (b) तीन  
(c) चार (d) पाँच

4. जिसके सम्बन्ध में बात की जाए, उसे कहते हैं

- (a) उद्देश्य (b) वाक्य  
(c) विधेय (d) कर्म

5. वाक्य के कितने भेद होते हैं?

- (a) तीन (b) चार  
(c) दो (d) पाँच

6. रचना के आधार पर वाक्य कितने प्रकार के होते हैं?

- (a) दो (b) चार  
(c) तीन (d) पाँच

निर्देश (प्रश्न संख्या 7-10) में दिए गए सरल वाक्यों के लिए उचित मिश्र वाक्यों का चयन कीजिए।

7. राजीव ने घर पहुँचते ही पहले मुझे कॉल की।

- (a) राजीव जैसे ही घर पहुँचा तुरन्त उसने मुझे कॉल की।  
(b) राजीव घर पहुँचा और पहले मुझे कॉल की।  
(c) राजीव ने घर पहुँचकर मुझे पहले कॉल की।  
(d) जैसे ही राजीव घर पहुँचा, उसने पहले मुझे कॉल की।

8. निर्धन होने के कारण अनु की सगाई टूट गई।

- (a) सगाई तो टूटनी ही थी, क्योंकि अनु निर्धन थी।  
(b) अनु निर्धन थी, इसलिए उसकी सगाई टूट गई।  
(c) निर्धन होने की वजह से अनु की सगाई टूट गई।  
(d) क्योंकि अनु निर्धन थी, इसलिए उसकी सगाई टूट गई।

9. चपरासी ने घण्टी बजाकर बच्चों को बुलाया।

- (a) चपरासी ने घण्टी बजाई और बच्चों को बुलाया।  
(b) घण्टी बजी और चपरासी ने बच्चों को बुला लिया।  
(c) जब चपरासी ने घण्टी बजाई तब बच्चों को बुलाया।  
(d) चपरासी ने बच्चों को बुलाने के लिए घण्टी बजाई।

10. एक धनी व्यक्ति होने के बावजूद अंशुल अपने नौकर रामू का आदर करता है।  
 (a) अंशुल धनी व्यक्ति है और अपने नौकर रामू का आदर करता है।  
 (b) धनी व्यक्ति होने के कारण अंशुल अपने नौकर रामू का आदर करता है।  
 (c) यद्यपि अंशुल एक धनी व्यक्ति है, फिर भी वह अपने नौकर रामू का आदर करता है।  
 (d) अंशुल धनी व्यक्ति होने के कारण अपने नौकर रामू का आदर करता है।

**निर्देश** (प्रश्न संख्या 11-14) तक के सरल वाक्यों के लिए उचित संयुक्त वाक्यों का चयन कीजिए।

11. बुखार होने के कारण मैं विद्यालय नहीं जा सका।  
 (a) बुखार था, इसलिए मैं विद्यालय नहीं गया।  
 (b) मुझे बुखार था, इसलिए मैं विद्यालय नहीं जा सका।  
 (c) यद्यपि मुझे बुखार था, परन्तु मैं विद्यालय गया।  
 (d) जैसे ही मुझे बुखार हुआ, मैं विद्यालय नहीं जा सका।
12. बाजार जाकर अहमद ने सामान खरीदा।  
 (a) बाजार जाते ही अहमद ने सामान खरीदा।  
 (b) अहमद बाजार गया और उसने सामान खरीदा।  
 (c) जब अहमद बाजार गया, तब उसने सामान खरीदा।  
 (d) क्योंकि अहमद बाजार गया, इसलिए उसने सामान खरीदा।
13. मेहनत करने के बावजूद भी मजदूर को लाभ नहीं मिलता।  
 (a) मजदूर मेहनत करता है, परन्तु उसे लाभ नहीं मिलता।  
 (b) यद्यपि मजदूर मेहनत करता है, परन्तु फिर भी उसे लाभ नहीं मिलता।  
 (c) हालाँकि मजदूर ने मेहनत की, पर उसे लाभ नहीं मिला।  
 (d) मेहनत करते-करते भी मजदूर को लाभ नहीं मिलता।

14. बादल घिरते ही अँधेरा छा गया।  
 (a) बादल घिरे तथा अँधेरा छा गया।  
 (b) जैसे ही बादल घिरे अँधेरा छा गया।  
 (c) बादल घिरने के कारण अँधेरा छा गया।  
 (d) बादल घिरे ही थे कि अँधेरा छा गया।

**निर्देश** (प्रश्न संख्या 15-18) तक के मिश्र वाक्यों के लिए उचित सरल वाक्यों का चयन कीजिए।

15. जैसे ही वह मेरे पास आया मैंने उसे पकड़ लिया।  
 (a) वह मेरे पास आया और मैंने उसे पकड़ लिया।  
 (b) मेरे पास आते ही मैंने उसे पकड़ लिया।  
 (c) मेरे पास आने के कारण मैंने उसे पकड़ लिया।  
 (d) ज्योंही वह मेरे पास आया, त्योंही मैंने उसे पकड़ लिया।

16. यदि तुम चाहो, तो यह हो सकता है।  
 (a) तुमने चाहा तो यह हो सकता है।  
 (b) तुम्हारे चाहने से यह हो सकता है।  
 (c) जैसे ही तुम चाहो, तो यह हो सकता है।  
 (d) तुम्हारे चाहने के कारण यह हो जाएगा।

17. यद्यपि मेघनाद महापराक्रमी था, पर लक्ष्मण के हाथों मारा गया।  
 (a) यदि मेघनाथ महापराक्रमी होता, तो लक्ष्मण के हाथों मारा न जाता।  
 (b) लक्ष्मण ने महापराक्रमी मेघनाद को मार डाला।  
 (c) महापराक्रमी होने के बावजूद मेघनाद लक्ष्मण के हाथों मारा गया।  
 (d) मेघनाद महापराक्रमी था, परन्तु लक्ष्मण के हाथों मारा गया।

18. क्योंकि आज घने बादल छाए थे, इसलिए वर्षा हो गई।  
 (a) बादल घने थे इसलिए बरस गए।  
 (b) आज घने बादल छाए थे, इसलिए वर्षा हो गई।  
 (c) आज घने बादल छाए होने के कारण वर्षा हो गई।  
 (d) घने बादल छाए थे और आज वर्षा हो गई।

**निर्देश** (प्रश्न संख्या 19-22) तक के मिश्र वाक्यों के लिए उचित संयुक्त वाक्यों का चयन कीजिए।

19. जैसे ही राम ने घर में प्रवेश किया, दादी ने रोना शुरू कर दिया।  
 (a) राम घर में आया और दादी ने रोना शुरू कर दिया।  
 (b) राम ने दादी के घर में प्रवेश करते ही रोना शुरू कर दिया।  
 (c) राम के घर में प्रवेश करते ही दादी ने रोना शुरू कर दिया।  
 (d) राम ने घर में प्रवेश किया और दादी ने रोना शुरू कर दिया।

20. यदि उत्तीर्ण होना चाहते हो, तो कठिन परिश्रम करो।  
 (a) उत्तीर्ण होना है तो कठिन परिश्रम करो।  
 (b) उत्तीर्ण होने के लिए कठिन परिश्रम करो।  
 (c) कठिन परिश्रम के लिए उत्तीर्ण होओ।  
 (d) उत्तीर्ण होना चाहते हो, इसलिए कठिन परिश्रम करो।

21. यद्यपि बाहर बहुत अँधेरा था, फिर भी रवि घर से निकल पड़ा।  
 (a) क्योंकि बाहर बहुत अँधेरा था, इसलिए रवि घर से निकल पड़ा।  
 (b) बाहर अँधेरा होने के बावजूद रवि घर से निकल पड़ा।  
 (c) बाहर बहुत अँधेरा था सो रवि घर से निकल पड़ा।  
 (d) बाहर बहुत अँधेरा था, किन्तु रवि घर से निकल पड़ा।

22. क्योंकि छत पर कुछ आवाजें हुई, इसलिए रवि उधर भागा।  
 (a) छत पर कुछ आवाजें हुई इसलिए रवि उधर भागा।  
 (b) छत पर आवाजें होने के कारण रवि उधर भागा।  
 (c) छत पर कुछ आवाजें होने के बावजूद रवि उधर भागा।  
 (d) छत की तरफ रवि भागा क्योंकि वहाँ कुछ आवाजें हुई।

**निर्देश** (प्रश्न संख्या 23-26) तक के संयुक्त वाक्यों के लिए उचित सरल वाक्यों का चयन कीजिए।

23. कबीर कल घर आया और घर में एक टीवी लाया।  
 (a) कबीर कल घर आते ही एक टीवी लाया।  
 (b) कबीर जैसे ही घर आया, वह एक टीवी लाया।  
 (c) कबीर ने घर में आते ही एक टीवी खरीद लिया।  
 (d) कबीर जैसे ही घर में आया, तुरन्त एक टीवी ले आया।
24. अभी रात शेष है इसलिए आराम करो।  
 (a) रात शेष है, तो आराम करो।  
 (b) रात शेष होने के कारण अभी आराम करो।  
 (c) आराम करो क्योंकि अभी रात शेष है।  
 (d) रात शेष थी, इसलिए मैंने आराम किया।
25. उस गुफा में तीन दरवाजे थे, परन्तु वे बाहर नहीं निकल पाए।  
 (a) क्योंकि उस गुफा में तीन दरवाजे थे, परन्तु वे बाहर नहीं निकल पाए।  
 (b) गुफा में तीन दरवाजे होने के बावजूद भी वे बाहर नहीं निकल पाए।  
 (c) उस गुफा में तीन दरवाजे होने के कारण भी वे बाहर नहीं निकल पाए।  
 (d) क्योंकि उस गुफा में तीन दरवाजे थे इसलिए वे बाहर नहीं निकल पाए।

26. बारिश रुक गई और सूर्य निकल आया।  
 (a) बारिश रुक गई इसलिए सूर्य निकल आया।  
 (b) यदि बारिश रुकगी तो सूर्य निकल आएगा।  
 (c) बारिश रुकते ही सूर्य निकल आया।  
 (d) जैसे ही बारिश रुकी, सूर्य निकल आया।

**निर्देश** (प्रश्न संख्या 27-30) तक के संयुक्त वाक्यों के लिए उचित मिश्र वाक्यों का चयन कीजिए।

27. राहुल ने पाठ पढ़ा और सारी कक्षा हँस पड़ी।  
 (a) जैसे ही राहुल ने पाठ पढ़ा, सारी कक्षा हँस पड़ी।  
 (b) यद्यपि राहुल ने पाठ पढ़ा पर सारी कक्षा हँस पड़ी।  
 (c) राहुल के पाठ पढ़ते ही सारी कक्षा हँस पड़ी।  
 (d) राहुल ने पाठ पढ़ा, इसलिए सारी कक्षा हँस पड़ी।
28. नीता ने कविता पढ़ी और सभी ने तालियाँ बजाईं।  
 (a) नीता के कविता पढ़ते ही सभी ने तालियाँ बजाईं।  
 (b) जैसे ही नीता ने कविता पढ़ी, सभी ने तालियाँ बजाईं।  
 (c) नीता की कविता सुनकर सब तालियाँ बजाने लगे।  
 (d) कविता पढ़ते ही नीता के लिए सभी ने तालियाँ बजाईं।
29. बच्चे शोर मचा रहे थे, इसलिए उन्हें डाँट पड़ी।  
 (a) बच्चों के शोर मचाते ही उन्हें डाँट पड़ी।  
 (b) बच्चों ने शोर मचाया और उन्हें डाँट पड़ी।  
 (c) बच्चों के शोर मचाने से उन्हें डाँट खानी पड़ी।  
 (d) क्योंकि बच्चे शोर मचा रहे थे, इसलिए उन्हें डाँट पड़ी।
30. दीनानाथ को कल धन मिला और उसने अपना कर्ज चुका दिया।  
 (a) जैसे ही दीनानाथ को कल धन मिला, उसने अपना कर्ज चुका दिया।  
 (b) दीनानाथ को कल धन मिलते ही उसने अपना कर्ज चुका दिया।  
 (c) दीनानाथ को कल धन मिला इसलिए उसने अपना कर्ज चुका दिया।  
 (d) दीनानाथ को कल धन मिलते ही उसने जमीन खरीद ली।

## उत्तरमाला

1.	(b)	2.	(b)	3.	(a)	4.	(a)	5.	(c)	6.	(c)	7.	(d)	8.	(d)	9.	(c)	10.	(c)
11.	(b)	12.	(b)	13.	(a)	14.	(a)	15.	(b)	16.	(b)	17.	(c)	18.	(c)	19.	(d)	20.	(d)
21.	(d)	22.	(a)	23.	(a)	24.	(b)	25.	(b)	26.	(c)	27.	(a)	28.	(b)	29.	(d)	30.	(a)